

ಪ್ರಸ್ತಾವನ್:

ಮೊಗಾಚ್ಯಾಂನೊ,

ದೇವಾಕ್ ಅರ್ಗಾಂ ದಿಂವ್ಕ್ ಆನಿ ಆಮ್ಚಿ ಜಿಣಿ  
ನಿಯಾಳುಂಕ್ ಆಮಿ ಹಾಂಗಾ ಜಮ್ಲ್ಯಾಂವ್.

ಆಯ್ಚಿ ದೇವ್‌ಸ್ತುತಿ ಆಮ್ಕಾಂ ಹೆರಾಂ ಥಂಯ್ ಕ್ರಿಸ್ತಾಕ್  
ಪಳೆಂವ್ಕ್ ಆನಿ ಜೆಜುಕ್ ಪಯ್ಲೆಂ ಸ್ಥಾನ್ ದಿಂವ್ಕ್ ಆಪೊವ್ಣೆಂ  
ದಿತಾ.

ಸಂಸಾರಿ ಸಂಗ್ತಿಂಕ್ ಲಬ್ಲೊನ್ ಜಿಯೆಲ್ಲೆ ಖಾತಿರ್ ಆನಿ  
ದೇವಾಚೆಂ ಹಾಜರ್ಪಣ್ ಆಮ್ಚೆ ಜಿಣಿಯೆಂತ್ ಆನಿ ಹೆರಾಂಚೆ  
ಜಿಣಿಯೆಂತ್ ಆಮಿ ಪಳೆಂವ್ಕ್ ವಿಸ್ರಾಲ್ಲೆ ಖಾತಿರ್ ದೇವಾ ಥಾವ್ನ್  
ಭೋಗ್ಗಣೆಂ ಮಾಗೊನ್ ಹೆಂ ಮಿಸಾಚೆಂ ಬಲಿದಾನ್ ಭೆಟಂವ್ಚೆ  
ಖಾತಿರ್ ತಯಾರ್ ಜಾವ್ಯಾಂ.

## ಭಾವಾರ್ಥಾನ್ವಯಿ ಪ್ರಾರ್ಥನಾಂ

1. ಬಾಪಾ, ಆಮ್ಚ್ಯಾ ಪಾಪಾಸಾಯ್ಬ್, ಬಿಸ್ಪಾನಿಂ, ಯಾಜಕಾನಿಂ ಹೆರಾಂ ಥಂಯ್ ದೆವಾಕ್ ಸೊಧುಂಕ್ ಆನಿ ಹೆರಾಂಕ್ ಆನೈಕ್ ಕ್ರಿಸ್ತ್ ಜಾಂವ್ಚ್ಯಾ ಮಿಸಾಂವಾಂತ್ ತಾಂಕಾಂ ಬಳ್, ಭಲಾಯ್ಕಿ ಆನಿ ಥಿರಾಸಣ್ ದಿ ಮ್ಹಣ್ ಆಮಿ ಮಾಗ್ತಾಂವ್.

## ಬಾಪಾ, ಆಮ್ಚೆಂ ಮಾಗ್ಣೆಂ ಆಯ್ಕ್

2. ಆಮ್ಚ್ಯಾ ರಾಜಕೀಯ್ ಮುಖೆಲ್ಯಾಂನಿ ಸದಾಂಚ್ ಸತಾನ್ ಆನಿ ನಿತಿನ್ ಲೊಕಾಚ್ಯೆ ಉದರ್ಗತೆ ಖಾತಿರ್ ವಾವ್ರುಂಕ್ ತಾಂಕಾಂ ಕುರ್ಪಾ ದಿ ಮ್ಹಣ್ ಆಮಿ ಮಾಗ್ತಾಂವ್.

3. ಆಮ್ಚೆ ಸಮಾಜೆಂತ್ ಅಶಾಂತಿ, ಜಗ್ಡಿಂ ಉಣಿ ಜಾವ್ನ್ ಶಾಂತಿ ಸಮಾಧಾನ್ ರಾಜ್ ಕರುಂದಿ ಮ್ಹಣ್ ಮಾಗ್ತಾಂವ್.

4. ಪಿಡೆಸ್ತ್ ಆನಿ ಉತರ್ ಪ್ರಾಯೆಚ್ಯಾ ಮನ್ಯಾಂಕ್ ಮತಿಕ್ ಸಮಾಧಾನ್ ಆನಿ ಕುಡಿಕ್ ಸವ್ಯಾಸಾಯ್ ಮೆಳೊಂ ಮ್ಹಣ್ ಮಾಗ್ತಾಂವ್.

5. ಆಮ್ಚ್ಯಾ ಭುರ್ಗ್ಯಾಂಕ್ ಶಿಕೊಂಕ್ ಗಿನ್ಯಾನ್, ದೇವ್‌ಭಿರಾಂತ್, ಖಾಲ್ತೆಪಣ್ ಆನಿ ಕಾಮಾಚ್ಯೆ ಸೊಧ್ನಿರ್ ಆಸ್ಚ್ಯಾ ಯುವಜಣಾಂಕ್ ತಾಣಿಂ ಆಶೆಂವ್ಚೆಂ ಕಾಮ್ ಮೆಳೊಂ ಮ್ಹಣ್ ಮಾಗ್ತಾಂವ್.

6. ಹ್ಯಾ ಎವ್ಕರಿಸ್ತಾಚ್ಯಾ ಮೆಜಾ ಭೊಂವಾರಿಂ ಜವೊ ಜಾಲ್ಲ್ಯಾ ಆಮಿ ಸಮೆಸ್ತಾನಿ ಹೆರಾಂ ಥಂಯ್ ದೆವಾಕ್ ಸೊಧುನ್ ಕ್ರಿಸ್ತಾಚೊ ಮೋಗ್ ಹೆರಾಂಕ್ ದಾಕೊಂವ್ಚೆ ಖಾತಿರ್ ತುಜಿ ಕುರ್ಪಾ ದಿ ಮ್ಹಣ್ ಮಾಗ್ತಾಂವ್.

# ರಾಕಣ್ ಭಡ್ವ್ಯಾಚಿ ಫಿರ್ಗಜ್, ಆಂಜೆಲೊರ್

ಸಾದ್ವ್ಯಾ ಕಾಳಾಚೊ ತೆರಾವೊ ಆಯ್ತಾರ್ 28, ಜೂನ್, 2020

ರಾಯಾಂಚ್ಯಾ ದುಸ್ರ್ಯಾ ಪುಸ್ತಕಾಂತ್ಲೆಂ ವಾಚಪ್

ಏಕ್ ದೀಸ್ ಎಲೀಶಾ ಶುನೆಮಾಕ್ ಆಯ್ಲೊ. ಥಂಯ್ ಏಕ್ ಗ್ರೇಸ್ತ್ ಸ್ತ್ರೀ ಜಿಯೆತಾಲಿ. ಆಪ್ಣಾಗೆರ್ ಜೆಂವ್ಕ್ ತಿಣೆಂ ತಾಕಾ ಆಗ್ಲೊ ಕೆಲೊ. ಹ್ಯಾ ಉಪ್ರಾಂತ್ ಹರೇಕ್ ಪಾವ್ಲಿಂ ತೊ ತೆ ವಾಟೆನ್ ವೆತಾನಾ ಥಂಯ್ ಜೆಂವ್ಕ್ ರಾವ್ತಾಲೊ. ತಿಣೆಂ ಆಪ್ಲ್ಯಾ ಘೊವಾಕ್ ಮ್ಹಳೆಂ: “ಆಪ್ಣೆ ವಾಟೆನ್ ಕೆದ್ನಾಂಯ್ ಯೆವ್ನ್ ವಚುನ್ ಆಸಾ ತೊ ಮನಿಸ್ ಏಕ್ ಭಾಗೆವಂತ್ ಮನಿಸ್ ಮ್ಹಣ್ ಹಾಂವ್ ಖರೆಂಚ್ ಜಾಣಾಂ. ದೆಕುನ್ ಆಮಿ ತಾಚೆ ಪಾಸತ್ ಮಾಳಯೆರ್ ಏಕ್ ಕೂಡ್ ತಯಾರ್ ಕರುಂಯಾ ಆನಿ ತಾಂತುಂ ಏಕ್ ಖಾಟ್, ಏಕ್ ಮೇಜ್, ಏಕ್ ಕದೆಲ್ ಆನಿ ಏಕ್ ದಿವೊ ದವರುಂಯಾ. ತೊ ಆಮ್ಗರ್ ಯೆತಾ ತೆದ್ನಾ ತಾಣೆಂ ಥಂಯ್ ರಾವುಂಯೆತ್.”

ಏಕ್ ದೀಸ್ ತೊ ಥಂಯ್ ಆಯ್ಲೊ ಆನಿ ವಯ್ಲ್ಯಾ ಕುಡಾಂತ್ ನಿದುಂಕ್ ಗೆಲೊ. ಎಲೀಶಾನ್ ಫುಡೆಂ ಉಲೊವ್ನ್ ವಿಚಾರ್ಲೆಂ: “ತಿಚೆ ಪಾಸತ್ ಕಿತೆಂ ಕರುಂಯೆತ್?” ಗೆಹಾಜಿನ್ ಜಾಪ್ ದಿಲಿ: “ತಿಕಾ ಕೋಣ್‌ಚ್ ಪೂತ್ ನಾ, ಆನಿ ತಿಚೊ ಪತಿ ಮ್ಹಾತಾರೊ ಜಾಲಾ.” ಎಲೀಶಾನ್ ಮ್ಹಳೆಂ: “ತಿಕಾ ಆಪಯ್.” ತಾಣೆಂ ತಿಕಾ ಆಪಯ್ಲಿ ಆನಿ ತಿ ಯೆವ್ನ್ ದಾರಾ ಕಡೆ ಉಬಿ ರಾವ್ಲಿ. ಎಲೀಶಾನ್ ತಿಕಾ ಬಾಸಾಯ್ಲೆಂ: “ಫುಡ್ಲ್ಯಾ ವರ್ನಾ ಹ್ಯಾಚ್ ವೆಳಾರ್ ತುಂ ಎಕಾ ಪುತಾಕ್ ವೆಂಗೆಂತ್ ಧರ್ತಲಿಯಾ.” ತಿಣೆಂ ಜಾಪ್ ದಿಲಿ: “ನಾ, ಮ್ಹಜ್ಯಾ ಧನಿಯಾ! ತುಂ ಏಕ್ ದೆವಾಚೊ ಮನಿಸ್; ತುಜೆ ಚಾಕರ್ಲಿಕ್ ಫಸಯ್ನಾಕಾ.”

ದೆವಾಚೆಂ ಉತರ್ ಹೆಂ

## ಕೀರ್ತನೆ

ತುಜಿ ದಯಾ, ಸರ್ವೆಸ್ವರಾ, ಸದಾಂಕಾಲ್ ಗಾಯನಾನಿ  
ವಾಖಾಣ್ತಾಲೊಂ.

1. ತುಜಿ ದಯಾ ಸರ್ವೆಸ್ವರಾ, ಸದಾಂಕಾಲ್ ವಾಖಾಣ್ತಾಲೊಂ,  
ಸಂತತೆಚೆ ಸಂತತೆಕ್ ತುಜೆಂ ವಿಶ್ವಾಸಿಪಣ್ ಪರ್ಗಟ್ತಾಲೊಂ.

ತುಜೊ ಮೋಗ್ ಸಾಸ್ಣಾಕ್ ಬಾಳ್ತಾ ತಸೊ ಥಿರ್ ಕೆಲಾಯ್ ಮ್ಹಣ್ ಹಾಂವ್  
ಜಾಣಾಂ,

ತುಜ್ಯಾ ವಿಶ್ವಾಸಿಪಣಾಚಿ ಬುನ್ಯಾದ್ ಸರ್ಗಾರ್ ತುವೆಂ ಫಾಲ್ನ್ ದವರ್ಲ್ಯಾಯ್.

2. ಉತ್ಸವಾಚ್ಯೊ ಬೊಬೊ ಮಾರ್ನ್ ಅನ್ನೋಗ್ ಆಸ್ಲಲಿ ಪರ್ಜಾ  
ಖರಿಚ್ ಭಾಗಿ!

ತುಜ್ಯಾ ಮುಖಮಳಾಚ್ಯಾ ಉಜ್ವಾಡಾಂತ್ ತಿ ಚಲ್ತಾ, ಸರ್ವೆಸ್ವರಾ.

ಸದಾಂಚ್ ತುಜ್ಯಾ ನಾಂವಾಥಂಯ್ ತಿ ಆನಂದ್ ಭೊಗ್ತಾ,  
ತುಜ್ಯಾ ನಿತಿವಂತ್ಪಣಾಂತ್ ವಸ್ತಲೆಂ ತಾಂಚೆಂ ಸುಭಾಮ್‌ಪಣ್.

## ಉದ್ಗಾರ್

ಸರ್ವೆಸ್ವರಾಕ್ ಜೈ, ಜೈ!

ವಿಂಚುನ್ ಕಾಡ್ಲೆಲಿ ಪರ್ಜಾ ತುಮಿ, ರಾಯಾಳ್ ಯಾಜಕ್ ವರ್ಗ್, ಏಕ್  
ಪವಿತ್ರ ರಾಷ್ಟ್ರ ಕಾಳೊಕಾಥಾವ್ನ್ ಆಪ್ಲ್ಯಾ ವಿಚಿತ್ರ ಉಜ್ವಾಡಾಕ್ ತುಮ್ಕಾಂ  
ಆಪಯ್ಲಲ್ಯಾ ದೆವಾಚಿಂ ಉತ್ತೀಮ್ ಕೃತ್ಯಾಂ ತುಮಿ ಗಾಜಯಾ.

ಸರ್ವೆಸ್ವರಾಕ್ ಜೈ, ಜೈ!